

پوری قوم اپنے اپنے مذہب اور عقیدے کے مطابق سیاچن گلشیر میں پھنسے فوجی جوانوں کی بحفاظت زندہ سلامت بازیابی کیلئے گلی کوچوں میں دعائیہ اجتماعات منعقد کریں، جناب الطاف حسین کی اپیل

لندن:۔۔۔10، اپریل 2012ء

متحدہ قومی موومنٹ کے قائد جناب الطاف حسین نے پاکستانی قوم خصوصاً ماؤں، بہنوں، بزرگوں اور نوجوانوں سے اپیل کی ہے کہ وہ دعائیہ اجتماعات منعقد کر کے سیاچن گلشیر میں برفانی تودہ تلے دے 124 پاکستانی فوجیوں اور گیارہ شہریوں کی سلامتی اور زندگیوں کیلئے دعا کریں۔ ایک بیان میں جناب الطاف حسین نے تمام مذاہب، مسالک اور عقائد کے ماننے والوں پاکستانی قوم خصوصاً ماؤں، بہنوں، بزرگوں اور نوجوانوں سے اپیل ہے کہ اپنے مذہب اور عقیدے کے مطابق اپنی عبادتگاہوں کے علاوہ گلی، کوچوں اور محلوں میں دعائیہ اجتماعات منعقد کر کے فوجی جوانوں کی سلامتی اور بحفاظت بازیابی کیلئے دعائیں کریں۔

جناب الطاف حسین کی خصوصی ہدایت پر ایم کیو ایم کے وفد کی شیعہ علمائے دین علامہ طالب جوہری اور جعفریہ الانس

کے سربراہ علامہ عباس کمیلی سے علیحدہ علیحدہ ملاقاتیں

علماء کرام و عوام اپنے اتحاد کے ذریعے ملک دشمن عناصر کی جانب سے فرقہ وارانہ فسادات کی سازشوں کو ناکام بنا دیں، رابطہ کمیٹی

معصوم شہریوں کے ہلاک و زخمی ہونے پر افسوس کا اظہار

کراچی:۔۔۔10، اپریل، 2012ء

متحدہ قومی موومنٹ کے قائد جناب الطاف حسین کی خصوصی ہدایت پر ایم کیو ایم کی رابطہ کمیٹی کے ارکان وسیم آفتاب اور صغیر احمد نے شیعہ علمائے دین علامہ طالب جوہری اور جعفریہ الانس کے سربراہ علامہ عباس کمیلی سے علیحدہ علیحدہ ملاقاتیں کیں۔ اس موقع پر مولانا حسین مسعودی، مولانا باقر حسین، زبیر عباس عابدی اور تنظیم عزا کے جنرل سیکریٹری سلمان مجتبیٰ اور ایم کیو ایم علماء کمیٹی کے انچارج جاوید احمد، جوائنٹ انچارج محمد دلاور، دیگر ارکان منظر مہدی، پچا وحید اور محمد ناصر یا مین بھی موجود تھے۔ ملاقات میں گلگت ملتان میں فرقہ وارانہ فسادات میں معصوم شہریوں کے ہلاک و زخمی ہونے پر شدید مذمت کا اظہار کیا گیا اور فرقہ وارانہ فسادات کو ملک میں قائم امن و امان کو سبوتاژ کرنے کی سازش قرار دیا گیا۔ اس موقع پر رابطہ کمیٹی نے شیعہ عالم دین سے گفتگو کرتے ہوئے کہا کہ ملک میں ایک سوچھی سچی سازش کے تحت فرقہ وارانہ فسادات کرنے کی کوشش کی جا رہی ہے لہذا تمام علمائے کرام کو چاہئے کہ وہ اپنے خطبات خصوصاً مجالس میں بھائی چارے، امن امان اور باہمی ہم آہنگی برقرار رکھنے کا درست دیں اور اشتعال انگیز تقاریر و بیانات سے گریز کر کے اپنے اتحاد کے ذریعے ملک دشمن عناصر کی جانب سے فرقہ وارانہ فسادات کی سازشوں کو ناکام بنا دیں اس موقع پر ہلاک ہونے والے افراد کی مغفرت اور سوگواران کیلئے صبر جمیل کی دعا کی گئی۔ علمائے کرام نے ایم کیو ایم کے قائد جناب الطاف حسین کی جانب سے ملک میں فرقہ وارانہ ہم آہنگی برقرار رکھنے کی عملی کوششوں کو سراہا۔

پاکستان فلم ٹی وی جرنلسٹس ایسوسی ایشن کے انتخابات میں نو منتخب عہدیداران کو ایم کیو ایم رابطہ کمیٹی کی مبارکباد

کراچی:۔۔۔10، اپریل 2012ء

متحدہ قومی موومنٹ کی رابطہ کمیٹی نے پاکستان فلم ٹی وی جرنلسٹس ایسوسی ایشن کے انتخابات میں کامیاب ہونے والے امیدواران کو دلی مبارکباد پیش کی ہے اور امید ظاہر کی ہے کہ نو منتخب عہدیداران اداروں کی تعمیر، ترقی، خوشحالی اور ورکرز کے مسائل کے حل کیلئے اپنا بھرپور کردار ادا کریں گے۔ رابطہ کمیٹی نے ایک بار پھر نو منتخب عہدیداران کو انتخابات میں کامیابی پر مبارکباد پیش کی ہے۔

ایم کیو ایم کی رابطہ کمیٹی کا سوگوار کارکنان سے اظہارِ تعزیت

کراچی:۔۔۔10، اپریل، 2012ء

متحدہ قومی موومنٹ کی رابطہ کمیٹی نے ایم کیو ایم سوسائٹی سیکرٹریونٹ 63 کے کارکن خرم رضا کے والد صغیر احمد اور ایم کیو ایم دادوزون سیکرٹری میٹروپولیٹن میٹرو سٹی کے کارکن گل حسین بھٹو کے بھائی غلام شبیر بھٹو کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے مرحومین کے تمام سوگواروں کو حقیقت سے دلی تعزیت و ہمدردی کا اظہار کرتے ہوئے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سوگواران کو صبر جمیل عطا کرے (آمین)

ایم کیو ایم ایک نظریاتی تحریک ہے جس نے اپنے مشن و مقصد کے حصول کیلئے کٹھن اور مشکل حالات میں اپنی جدوجہد کو جاری رکھا، فرخ اعظم 1992ء میں ملک دشمن عناصر نے ایم کیو ایم کی مقبولیت سے گھبرا کر معصوم اور بے گناہ شہریوں پر بدترین ریاستی آپریشن مسلط کیا کراچی مضافاتی آرگنائزنگ کمیٹی کے زیر اہتمام ابراہیم حیدری سیکٹر میں منعقدہ تربیتی اجلاس سے اظہار خیال

کراچی --- 10 اپریل 2012ء

متحدہ قومی موومنٹ کراچی مضافاتی آرگنائزنگ کمیٹی کے زیر اہتمام ابراہیم حیدری سیکٹر آفس میں کارکنان کا تربیتی اجلاس منعقد ہوا۔ جس میں کراچی مضافاتی آرگنائزنگ کمیٹی کے انچارج فرخ اعظم نے اظہار خیال کیا۔ اس موقع پر کراچی مضافاتی آرگنائزنگ کمیٹی کے جو انٹرنیشنل انچارج عارف حیدر اور رکن احمد رضا کے علاوہ سیکٹر ذمہ داران و کارکنان بھی موجود تھے۔ اجلاس سے اظہار خیال کرتے ہوئے فرخ اعظم نے کہا کہ ملک پر دو فیصد استحصالی ٹولے نے ملک کے 98 فیصد مظلوم و محکوم عوام کے حقوق پر ہمیشہ ڈاکہ ڈالا ہے۔ قابض استحصالی ٹولے کو عوام کی حالت اور مسائل سے کوئی سروکار نہیں، انکی اولادیں بیرون ملک اعلیٰ تعلیم حاصل کرتی ہیں جبکہ غریب ہاری، مزدور اور کسان کے بچے کو بنیادی تعلیم تک حاصل کرنے کا حق نہیں دیا جاتا۔ انہوں نے کہا کہ عوام کی نظریں جناب الطاف حسین کو ایسے نجات دہندہ کے طور پر دیکھ رہی ہیں جو انہیں فرسودہ، گلے سڑے استحصالی نظام سے نجات دلا سکتے ہیں یہی وجہ ہے کہ ملک پر قابض طبقہ ایم کیو ایم اور قائد تحریک جناب الطاف حسین کے خلاف بے بنیاد پروپیگنڈہ کرتے ہوئے انہیں روکنے کی سازشوں میں مصروف ہے کیونکہ پاکستان کے وسائل اور حکمرانی پر قابض ٹولہ نہیں چاہتا کہ ملک میں غریب و متوسط طبقے کے پڑھے لکھے اور باشعور افراد اسمبلیوں میں اٹکے برابر بیٹھیں اور ملک و قوم کی ترقی و خوشحالی میں مثبت کردار ادا کریں۔ انہوں نے کہا کہ ایم کیو ایم ایک نظریاتی تحریک ہے جس نے اپنے مشن و مقصد کے حصول کیلئے کٹھن اور مشکل حالات میں اپنی جدوجہد کو جاری رکھا اسی جدوجہد کو روکنے کیلئے 1992ء میں ملک دشمن عناصر نے ایم کیو ایم کی مقبولیت سے گھبرا کر معصوم اور بے گناہ شہریوں پر بدترین ریاستی آپریشن مسلط کیا جس میں ایم کیو ایم کے ہزاروں بے گناہ ساتھیوں اور ہمدردوں سمیت قائد تحریک جناب الطاف حسین کے بڑے بھائی ناصر حسین اور بھتیجے عارف حسین کو بے دردی سے شہید کر دیا گیا تاکہ عوام کو ایم کیو ایم سے دور کیا جاسکے، مگر عوام نے ان تمام مظالم کے باوجود حق پرستی کا راستہ اختیار کرتے ہوئے قائد تحریک جناب الطاف حسین اور ایم کیو ایم کا ساتھ نہیں چھوڑا۔ انہوں نے کہا کہ آج بھی کراچی میں سوچی سمجھی سازشوں کے تحت بھتہ مافیہ اور اسلحہ مافیہ کی سرپرستی کی جارہی ہے، ٹارگٹ کلنگ کرائی جارہی ہے تاکہ عوام کو ایم کیو ایم سے متنفر کیا جاسکے۔ انہوں نے کہا کہ قائد تحریک جناب الطاف حسین کا فکر و فلسفہ اب ملک کے 98 فیصد غریب و متوسط طبقے سے تعلق رکھنے والے باشعور عوام میں پوری آب و تاب کے ساتھ پھیل رہا ہے اور لوگ جوق در جوق ایم کیو ایم میں شمولیت اختیار کر رہے ہیں، ملک کی سب سے بڑی سیاسی جماعت بننے کیلئے ایم کیو ایم کا سفر جاری ہے اور وہ دن دور نہیں کہ جب ایم کیو ایم اس ملک کی سب سے بڑی سیاسی جماعت بن کر ابھرے گی اور ملک ترقی و خوشحالی کی عظیم منازل طے کرے گا۔

پیٹرولیم مصنوعات بشمول گیس، بجلی، گھی، تیل، دالیں اور دودھ سمیت دیگر اشیاء میں حالیہ اضافہ فی الفور واپس لیا جائے، حق پرست اراکین قومی اسمبلی

اٹھارہ کروڑ غریب عوام پر مہنگائی کا مزید بوجھ عوام کے ساتھ سنگین مذاق ہے

حکومت اپنی پالیسیوں پر نظر ثانی کرتے ہوئے عوام دشمن اقدامات سے گریز کرے

کراچی --- 10 اپریل 2012ء

حق پرست اراکین قومی اسمبلی نے پیٹرولیم مصنوعات بشمول گیس، بجلی، گھی، تیل، دالیں اور دودھ سمیت دیگر اشیاء میں حالیہ اضافے کے نتیجے میں ہونیوالی ہوشربا مہنگائی پر گہری تشویش کا اظہار کیا ہے اور ان اقدامات کو غیر منطقی اور عوام دشمن قرار دیا ہے۔ ایک بیان میں حق پرست اراکین قومی اسمبلی نے کہا کہ ملک بھر کے غریب عوام پہلے ہی مہنگائی کے بوجھ تلے دبے ہوئے ہیں جبکہ حکومت وقت کی جانب سے پیٹرولیم مصنوعات بشمول گیس، بجلی، گھی، تیل، دالیں اور دیگر زمرہ کی اشیاء میں ہونیوالے حالیہ اضافے نے ملک کے اٹھارہ کروڑ غریب عوام سے جینے کا حق بھی چھین لیا ہے اور وہ حکومتی پالیسیوں سے شدید مایوسی کا شکار ہیں جبکہ تاجر اور ٹرانسپورٹ برداری نے بھی حکومتی فیصلوں کو مسترد کر دیا ہے اور وہ اسکے خلاف سراپا احتجاج ہیں اور ہڑتالیں کر کے اپنا احتجاج ریکارڈ کرا رہے ہیں جس سے قومی خزانے کو بھی اربوں روپے کے خسارے کا سامنا ہے۔ انہوں نے کہا کہ ایک جانب عوام کو ریلیف دینے کی باتیں اور مختلف اسکیموں کے ذریعے غریبوں کو خوشحال کرنے کے دعوے کیے جا رہے ہیں جبکہ دوسری طرف پیٹرولیم مصنوعات بشمول گیس، بجلی، گھی، تیل، دالیں اور دودھ میں اضافے کر کے اٹھارہ کروڑ غریب عوام پر مہنگائی کا مزید بوجھ ڈالا جا رہا ہے جو غریب عوام کے ساتھ سنگین مذاق ہے۔ انہوں نے مزید کہا کہ ہونا تو یہ چاہئے تھا کہ حکومت نرخوں میں اضافہ کر کے غریب عوام پر مہنگائی کا بوجھ ڈالنے کے بجائے اپنے غیر ضروری اخراجات میں نمایاں کمی کرتی اور پڑوسی ممالک کی

طرز پر پالیسیاں اختیار کرتے ہوئے معیشت کو مستحکم اور عوام کو زیادہ سے زیادہ ریلیف دیتی۔ حق پرست اراکین اسمبلی نے حکومت سے مطالبہ کیا کہ وہ اپنی پالیسیوں پر نظر ثانی کرتے ہوئے پیٹرولیم مصنوعات بشمول گیس، بجلی، گھی، تیل، دالیں اور دودھ میں حالیہ اضافہ فی الفور واپس لے اور عوام کے معاشی قتل عام کا سلسلہ بند کرے۔

متحدہ قومی موومنٹ کی جدوجہد حق و باطل کی جنگ ہے اور اس جدوجہد میں خواتین کا کردار بھی اپنی جگہ بہت اہم ہے، رعنا صدیقی

متحدہ قومی موومنٹ نے خواتین کے مسائل کے حل کیلئے ہر سطح پر نہ صرف تعاون کیا بلکہ انکی رہنمائی بھی کی، عائشہ آفتاب

قائد تحریک نے خواتین کو وہ حوصلہ اور ہمت عطا کی جس کی بدولت معاشرے میں خواتین نے وہ مقام حاصل ہے جس کی وہ حق دار ہیں، فرزانہ ظفر

متحدہ قومی موومنٹ حیدرآباد زون سیکرٹریٹ و جام مین منعقدہ شعبہ خواتین کے اجلاس سے خطاب

حیدرآباد۔۔۔ 10 اپریل 2012ء

متحدہ قومی موومنٹ حیدرآباد زون سیکرٹریٹ و جام کے تحت گذشتہ روز شعبہ خواتین کا اجلاس منعقد ہوا۔ جس میں ایم کیو ایم سندھ تنظیم کمیٹی کی اراکین رعنا صدیقی، عائشہ آفتاب، فرزانہ ظفر سمیت شعبہ خواتین کی ذمہ داران و کارکنان اور علاقے کی خواتین نے کثیر تعداد میں شرکت کی۔ اجلاس سے رکن سندھ تنظیم کمیٹی رعنا صدیقی نے خطاب کرتے ہوئے کہا کہ کسی بھی معاشرے کی تعمیر میں عورت کا کردار ایک مسلم حیثیت رکھتا ہے، چاہے وہ ماں کی شکل میں ہو یا ایک انقلابی کارکن کی شکل میں ہو اور انقلابی کارکن کی جدوجہد ایک لازول داستان ہوتی ہے۔ انہوں نے کہا کہ اسی طرح متحدہ قومی موومنٹ کی جدوجہد بھی حق و باطل کی جنگ ہے اور اس جدوجہد میں شعبہ خواتین کا کردار بھی اپنی جگہ بہت اہم ہے، انہوں نے کہا کہ ماضی میں خواتین نے انقلابی تحریکوں کے لئے جو بے مثال کردار ادا کیا آج پھر حق پرستی کی تحریک ایم کیو ایم خواتین سے اسی کردار کی متقاضی ہے، رکن سندھ تنظیم کمیٹی عائشہ آفتاب نے خطاب کرتے ہوئے کہا کہ متحدہ قومی موومنٹ نے خواتین کے ساتھ ہر سطح پر نہ صرف تعاون کیا بلکہ انکی رہنمائی بھی کی جس کی بدولت آج کی عورت معاشرے میں با اعتماد زندگی بسر کر رہی ہیں۔ انہوں نے کہا کہ خواتین عزت اور وقار میں اضافہ کا باعث قائد تحریک جناب الطاف حسین کی تعلیمات ہیں اور اس ملک کی مظلوم خواتین کو یقین ہے کہ قائد تحریک جناب الطاف حسین اور ایم کیو ایم کے ہوتے ہوئے کوئی باطل قوت انکے حقوق سے انہیں محروم نہیں کر سکتی۔ اجلاس سے رکن سندھ تنظیم کمیٹی فرزانہ ظفر نے خطاب کرتے ہوئے کہا کہ اگر معاشرے میں سے عورت کا کردار نکال دیا جائے تو معاشرے کا ڈھانچہ اپنی شکل و صورت کھو دے گا، اسی طرح کسی بھی قوم کی بہترین تشکیل بھی عورت کے ہی ہاتھ میں ہوتی ہے کیونکہ عورت جب ماں کی شکل میں اپنی اولاد کی تربیت کرتی ہے تو وہ ایک قوم کا مستقبل ہی تشکیل دے رہی ہوتی ہے خواتین کے بغیر کسی بھی معاشرے کی تشکیل ناممکن ہے اور قائد تحریک جناب الطاف حسین نے خواتین کو وہ حوصلہ اور ہمت عطا کی جس کی بدولت خواتین کو وہ مقام حاصل ہے جس کی وہ حق دار ہیں۔

قائد تحریک جناب الطاف حسین کی کا نظریہ ملک کے تمام سیاستدانوں کیلئے قابل تقلید ہے، محمد شریف

متحدہ قومی موومنٹ حیدرآباد زون سیکرٹریٹ کے زیر اہتمام لطیف آباد میں علاقے کے تمام زبانیں بولنے والے معززین و ہمدردوں کے اجلاس سے خطاب

حیدرآباد۔۔۔ 10 اپریل 2012ء

متحدہ قومی موومنٹ حیدرآباد زون سیکرٹریٹ کے زیر اہتمام لطیف آباد نمبر 07 میں علاقے کے تمام زبانیں بولنے والے معززین و ہمدردوں کے اجلاس کا انعقاد کیا گیا۔ جس میں ایم کیو ایم حیدرآباد کے زونل انچارج محمد شریف اور رکن زونل کمیٹی ظفر احمد صدیقی سمیت سیکرٹریٹ کے ذمہ داران و کارکنان کے علاوہ علاقے کی ہمدرد عوام اور معززین نے شرکت کی۔ اجلاس سے زونل انچارج محمد شریف نے خطاب کرتے ہوئے کہا کہ قائد تحریک جناب الطاف حسین کی شب و روز جدوجہد کی بدولت آج ملک کی تمام قومیت اور مذاہب سے تعلق رکھنے والی مظلوم و محکوم عوام ایم کیو ایم کے پرچم تلے متحد ہیں۔ انہوں نے کہا کہ ملک کے نام نہاد قوم پرست اور سیاسی و مذہبی رہنماؤں نے ہمیشہ ملک میں نفرت کی سیاست کو فروغ دیا ہے۔ انہوں نے کہا کہ متحدہ قومی موومنٹ نے ملک میں اس سیاسی کلچر کا آغاز کیا جو ملک کی تعمیر و ترقی کا ضامن ہے اور ملک کو ترقی کی جانب گامزن کرنے کیلئے ضروری ہے کہ ہم سب قائد تحریک جناب الطاف حسین کے نظریہ حقیقت پسندی اور عملیت پسندی پر عمل پیرا ہیں۔ انہوں نے کہا کہ قائد تحریک جناب الطاف حسین کی طرز سیاست ملک کے تمام سیاستدانوں کیلئے قابل تقلید ہے اور اس ملک کی مظلوم و محکوم عوام کیلئے باعث فخر ہیں۔ انہوں نے علاقے کے معززین و ہمدردوں سے اپیل کرتے ہوئے کہا کہ وہ اپنے علاقوں میں شریکیند عناصر پر نظر رکھیں اور اپنے اتحاد کو مندی مستحکم بنائیں تاکہ کوئی بھی عناصر زبان و قوم کے نام پر نفرتوں کو فروغ نہ دیا سکے۔ اجلاس سے دیگر افراد نے بھی خطاب کیا۔

حق پرست منتخب نمائندے عوام کا معیار زندگی بہتر بنانے کیلئے مصروف عمل ہیں، محمد قطب الدین

حق پرست رکن سندھ اسمبلی محترمہ ناہید بیگم کے مختص فنڈ سے میانی روڈ پر جاری

اسفالٹ کارپیٹ کے کام کے دورے کے موقع پر میڈیا سے گفتگو

سکھر:۔۔۔۔۔ 10 اپریل، 2012ء

متحدہ قومی موومنٹ سکھر زون کے زونل انچارج محمد قطب الدین نے کہا ہے کہ حق پرست منتخب نمائندے عوام کا معیار زندگی بہتر بنانے کیلئے مصروف عمل ہیں۔ ان خیالات کا اظہار انہوں نے قائد تحریک جناب الطاف حسین کی ہدایت پر حق پرست رکن سندھ اسمبلی محترمہ ناہید بیگم کے مختص فنڈ سے میانی روڈ پر جاری اسفالٹ کارپیٹ کے کام کے دورے کے موقع پر میڈیا سے گفتگو کرتے ہوئے کیا۔ انہوں نے کہا کہ جناح چوک سینٹ سیویئر، مشن روڈ سمیت مختلف شاہراہوں پر ترقیاتی کام جاری ہیں مذکورہ منصوبے مکمل ہونے سے لوگوں کا معیار زندگی بہتر ہوگا اور قائد تحریک جناب الطاف حسین کے نظریے اور فکر و فلسفے پر عمل کرتے ہوئے ایم کیو ایم کے ذمہ داران و کارکنان اور ارکان اسمبلی بلا رنگ و نسل اور ذات پات کو دیکھے بغیر عوامی خدمت میں مصروف ہیں۔ انہوں نے کہا کہ ایم کیو ایم کی جنگ ملک میں غریب عوام کی حکمرانی کے لئے ہے کیونکہ قائد تحریک الطاف حسین بھائی کو ملک کی غریب اور مظلوم عوام سے بے انتہا محبت ہے۔

جناب الطاف حسین وہ عظیم لیڈر ہیں جنہوں نے بلا امتیاز رنگ و نسل و مذہب ملک کے

مظلوم و محکوم عوام کے حقوق کے حصول کیلئے موثر آواز اٹھانے کیلئے ایک بہترین پلیٹ فارم مہیا کیا، عظیم دانش

میرپور خاص۔۔۔۔۔ 10 اپریل، 2012ء

متحدہ قومی موومنٹ میرپور خاص زون کے انچارج عظیم دانش نے کہا ہے کہ قائد تحریک جناب الطاف حسین وہ عظیم لیڈر ہیں جنہوں نے بلا امتیاز رنگ و نسل و مذہب ملک کے مظلوم و محکوم عوام کے حقوق کے حصول کیلئے موثر آواز اٹھانے کیلئے ایک بہترین پلیٹ فارم مہیا کیا۔ ان خیالات کا اظہار زونل آفس پریونٹ انچارجز و جوائنٹ انچارجز سے میٹنگ کے دوران کیا، اس موقع پر جوائنٹ زونل انچارج محمد خالد مجید اور زونل ممبر اعجاز احمد عباسی بھی انکے ہمراہ تھے۔ انہوں نے مزید کہا کہ پاکستان کی 64 سالہ تاریخ میں 2 فیصد استحصالی ٹولہ نے اپنی ذاتی اور سیاسی مفادات حاصل کرنے کی غرض سے پاکستانی قوم کو تقسیم کر دیا اور حکومت کرو کی پالیسی کے تحت آپس میں کبھی مذہب کے نام پر تو کبھی لسانیت کے نام پر لڑا یا مگر کسی سیاسی یا مذہبی رہنما نے پاکستان کی بکھری قوم کو ایک لڑی میں پروانے کی کوشش نہیں کی۔ انہوں نے کارکنان پر زور دیتے ہوئے کہا کہ انقلابی تحریکیوں میں ذاتی مفادات کی کوئی جگہ نہیں ہوتی اور جو کارکنان اپنے قائد کے فکر و فلسفہ پر عمل کرتے ہوئے ذہنی و فکری طور پر مضبوط ہوتے ہیں وہ تحریک کا بیش قیمت اثاثہ ثابت ہوتے ہیں۔

